

عکرمہ بربری-میزان جرح و تعدیل میں ایک تحقیقی جائزہ

**Ekramah Berberi in the light of Jarh wa Ta'deel
A research review**ڈاکٹر محمد سعید شتیقⁱ ممتاز حسنⁱⁱ**Abstract**

Ekramah Berberi RA was the slave of Abdullah bin Abbas RA (the cousin of Prophet Muhammad (P.B.U.H)). His patronomic is Abu Abdullah and his appellation is "Berberi". He is among those great benefactors of the Muslim World, the fruit of whose diligence and struggle is benefited by all till this day.

He was blessed with retentive memory and competence in the science of Sunna'h (Hadith). In this research Paper the life history and the authentication of Ekramah has been discussed in the light of science of Jarh wa al-Ta'deel (Recommending or not recommending Narrators).

Key words: *Ekramah, Jarh, Ta'deel, Hadith, authentication*

عکرمہ بربریؓ عبد اللہ بن عباس رضی اللہ عنہما کے نامور غلام اور ممتاز تابعین میں سے ہیں۔ طویل ترین عرصہ تک غلامی کی زندگی گزارنے کے باوجود علم و فضل میں نہایت بلند مقام حاصل کیا، آپ کی علمی جلالت اور تفسیر و حدیث میں بے مثال خدمات کا اعتراف امت کے اکابر علماء نے کیا ہے، تاہم بعض ائمہ فن نے ان پر جرح کی ہے اور ان کو ضعیف قرار دیا ہے۔ زیر نظر مقالے میں عکرمہ کے احوال و آثار سمیت ائمہ جرح و تعدیل کے اقوال کا علمی و تحقیقی جائزہ لیا گیا ہے۔

نام و نسب

عکرمہ بربری القرشیؓ، ابو عبد اللہ المدنی، نسلاً بربری¹ اور سیدنا عبد اللہ بن عباس رضی اللہ عنہما کے غلام ہیں، ابتداء میں حصین بن ابی الحر العنبری کی غلامی میں تھے، انہوں نے ان کو

i ٹیپنگ اسٹنٹ، گورنمنٹ ڈگری کالج، لونڈن ٹوڈ

ii پی ایچ ڈی سکالر، شعبہ اسلامیات، عبدالولی خان پور نیورسٹی مردان

سیدنا عبد اللہ بن عباس رضی اللہ عنہما کے کودے دیا تھا، عکرمہ اس وقت بہت کم سن تھے اس لیے انہی کے دامن تربیت میں ان کی پرورش ہوئی²۔

شیوخ

عکرمہ نے سیدنا ابن عباسؓ سے خصوصی تلمذ رکھنے کے ساتھ دیگر اکابرین صحابہ سے بھی استفادہ کیا تھا، آپ میں تحصیل علم کی استعداد اور اس کا ذوق و شوق فطری تھا، وہ ہر شے سے سبق لیتے تھے، ایوب السختیانیؓ فرماتے ہیں کہ میں نے خود عکرمہ کو کہتے ہوئے سنا:

إني لأخرج إلى السوق فأسمع الرجل يتكلم بالكلمة فينفتح لي خمسون بابا من العلم³

"میں بازار کو نکلتا اور کسی سے کوئی جملہ بھی سنتا تو اس سے میرے لیے علم کے پچاس دروازے کھل جاتے۔"

ایک اور موقع پر فرمایا:

طلبت العلم أربعين سنة⁴ میں نے چالیس سال حصول علم میں لگائے۔"

حافظ مزنی نے آپ کے شیوخ کی تعداد اٹھارہ بتائی ہے، جن میں مشہور یہ ہیں:

"علی بن ابی طالب، عبد اللہ بن عباس، عبد اللہ بن عمر بن الخطاب، عبد اللہ بن عمرو بن العاص، عقیبہ بن عامر الجبلی، معاویہ بن ابی سفیان حسن بن علی بن ابی طالب، جابر بن عبد اللہ، صفوان بن امیہ، ابو سعید الخدری، ابو قتادہ انصاری، ابو ہریرہ، سیدہ حمہ بنت جحش، سیدہ عائشہ، سیدہ ام عمارہ انصاریہ رضی اللہ عنہم وغیر ہم⁵۔"

تلامذہ

عکرمہ کے حلقہ درس سے جو طالبان علم فارغ ہو کر نکلے ان کی تعداد بے شمار ہے، جس میں بہت سے جلیل القدر ائمہ اور علماء کے نام ملتے ہیں، حافظ مزنی نے ان میں (۱۸۸) افراد کے نام ذکر کیے ہیں، چند مشہور اسمائے گرامی یہ ہیں:

"ابراہیم النخعی، ارطاة بن ابی ارطاة، اسحاق بن عبد اللہ بن جابر العدنی، اسماعیل بن ابی خالد، اسماعیل بن عبد الرحمن السدی، اشعث بن سوار، ایوب السختیانی، بدر بن عثمان، بشر بن ابو عمرو الخولانی، بکر بن عمرو، توبہ العنبری، ثور بن زید الدیلی، ثور بن یزید الحمصی، ابو

الشعراء جابر بن زید البصری، جابر بن یزید الجعفی، ابو بشر جعفر بن ایاس رحمہم اللہ عنہم
و غیر ہم⁶۔"

فضل و کمال

عکرمہ کے ذوق و شوقِ علم، سعادت مندی و ذکاوت نیز ابن عباسؓ کے فیضِ تعلیم و تربیت کا نتیجہ یہ ہوا کہ وہ علمِ تفسیر و حدیث کے بڑے امام ہو گئے، ابن عباسؓ کبھی کبھی ان کا امتحان لیتے تھے اور ان کے عالمانہ جواب سُن کر اظہارِ خوشنودی کرتے تھے، خود عکرمہ کا بیان ہے کہ ایک مرتبہ ابن عباسؓ سورہ اعراف کی یہ آیت:

لَمْ تَعْظُونَ قَوْمًا اللَّهُ مُهْلِكُهُمْ أَوْ مُعَذِّبُهُمْ عَذَابًا شَدِيدًا⁷

"تم ایسے لوگوں کو کیوں نصیحت کرتے ہو جن کو اللہ ہلاک کرنے والا یا سخت عذاب دینے والا ہے۔"

پڑھ کر فرمایا کہ اس آیت میں جن لوگوں کی طرف اشارہ ہے معلوم نہیں انہوں نے نجات پائی یا ہلاک ہو گئے ہیں نے نہایت وضاحت اور تشریح سے ثابت کر دیا کہ نجات پائی، انہوں نے خوش ہو کر مجھ کو ایک حُلہ پہنایا۔

خدا اوقاتِ حافظہ اور ذاتی شوق و رغبت نیز رحلت و سفر اور بکثرت شیوخ سے سماعِ حدیث کی بدولت انہوں نے حدیث میں جو بلند مقام حاصل کیا تھا اور جس امتیازی شان کے وہ مفسر و محدث بن گئے تھے، اس کا اندازہ وقت کے عظیم محدثین کے مندرجہ ذیل اعترافات سے لگایا جاسکتا ہے:

امام شعبیؒ فرماتے ہیں:

ما بقي أحد أعلم بكتاب الله من عكرمة⁸
"عکرمہ سے زیادہ کتاب اللہ کا جاننے والا باقی نہیں ہے۔"

امام قتادہؒ فرماتے ہیں:

أعلم الناس بالحلال والحرام الحسن ، وأعلمهم بالمناسك عطاء ، وأعلمهم بالتفسير عكرمة⁹

"حلال کے سب سے بڑے عالم حسن بصری تھے، مناسک حج کے سب سے بڑے عالم عطاء بن ابی رباحؒ اور تفسیر کے سب سے بڑے عالم عکرمہ تھے۔"

عبدالرحمن بن حسان فرماتے ہیں:

سمعت عكرمة ، يقول : طلبت العلم أربعين سنة ، وكنت أفتي بالباب وابن

عباس في الدار¹⁰

"میں نے عکرمہ کو کہتے ہوئے سنا: میں نے چالیس سال علم حاصل کیا، میں دروازے پر ہی فتویٰ دے دیتا جب کہ ابن عباس گھر پہ تشریف فرما ہوتے تھے۔"

ایک اور موقع پر عکرمہ نے فرمایا:

كان ابن عباس يضع في رحلي الكل على تعليم القرآن والسنن¹¹

"ابن عباس رضی اللہ عنہما قرآن و سنت کی تعلیم کے وقت میرے پاؤں میں بیڑا ڈالتے تھے۔"

امام ایوب سختیائی فرماتے ہیں:

كنت أريد أن أرحل إلى عكرمة إلى أفق من الآفاق ، فإني لفي سوق البصرة إذا
رجل على حمار ، فقيل لي : عكرمة ، قال : واجتمع الناس إليه ، قال : فقمتم
إليه ، فما قدرت على شيء أسأله عنه ذهب مني المسائل ، فقمتم إلى جنب
حماره ، فجعل الناس يسألونه ، وأنا أحفظ¹²

"میں نے یہ ارادہ کیا تھا کہ عکرمہ دنیا کے جس حصہ میں بھی ہوں گے ان سے جا کر ملوں گا
اتفاق سے ایک دن بصرہ کے بازار میں مل گئے ان کے گرد آدمیوں کا ہجوم جمع ہو گیا میں
بھی قریب گیا، لیکن ہجوم کی کثرت سے کچھ پوچھ نہ سکا، یہ دیکھ کر میں ان کی سواری کے
پہلو میں کھڑا ہو گیا، لوگ ان سے جو کچھ پوچھتے تھے اور وہ جو جوابات دیتے تھے میں ان کو یاد
کرتا جاتا تھا۔"

ایک اور موقع پر فرمایا:

قدم علينا عكرمة ، فاجتمع الناس عليه حتى أصدع فوق ظهر بيت¹³

"ایک مرتبہ عکرمہ ہمارے یہاں آئے، ان کے پاس لوگوں کا اتنا ہجوم ہو گیا کہ انہیں مجبور
ہو کر چھت پر چڑھ جانا پڑا۔"

یحییٰ بن ایوب مصری کہتے ہیں:

قال لي ابن جريج : قدم عليكم عكرمة ؟ قال : قلت : بلى . قال : فكنتم عنده

؟ قلت : لا . قال : فاتكم ثلثا العلم¹⁴

"ابن جریج نے مجھ سے پوچھا کہ تم لوگوں نے عکرمہ سے کچھ لکھا، انہوں نے کہا نہیں ابن
جریج نے کہا تو تم نے دو تہائی علم ضائع کر دیا۔"

عمر و بن دینار فرماتے ہیں:

دفع إلی جابر بن زید مسائل أسأل عنها عکرمة وجعل يقول : هذا عکرمة

مولی ابن عباس ، هذا البحر فسلوه¹⁵

"جابر بن زید نے مجھ سے چند مسائل عکرمہ سے پوچھنے کے لیے کہا اور ہدایت کی کہ ابن

عباس کا یہ غلام دریا ہے اس سے پوچھا کرو۔"

امام ابن سعد فرماتے ہیں:

كان عکرمة كثير الحديث والعلم¹⁶

"عکرمہ نثر العلم والحديث اور علم کا سمندر تھے۔"

وفات

باختلاف روایت ۱۰۶ھ یا ۱۰۷ھ میں وفات پائی¹⁷۔ حافظ ذہبی کے نزدیک ۱۰۷ھ میں

مدینہ میں وفات پائی¹⁸۔

عکرمہ خمیزان جرح و تعدیل میں

مذکورہ بالا بیانات کے ساتھ ساتھ رجال کی کتابوں میں عکرمہ کے بارہ میں ایسی تنقیدیں

بھی ملتی ہیں جن سے ان کی روایات کی صداقت بہت کچھ مشکوک ہو جاتی ہے، اس حوالے سے اولاً

جارحین کے اقوال پیش خدمت ہے:

جارحین کے اقوال

ابو خلف عبد اللہ بن عیسیٰ الخزاز، یحییٰ البکاء سے روایت کرتے ہیں:

سمعت ابن عمر يقول لنافع : اتق الله ويحك يا نافع ، ولا تكذب علي كما

كذب عکرمة على ابن عباس¹⁹

"میں نے عبد اللہ بن عمر رضی اللہ عنہما سے سنا تھا وہ اپنے غلام نافع سے کہتے تھے نافع خدا

سے ڈرو اور مجھ پر اس طرح بہتان نہ باندھو جس طرح عکرمہ ابن عباس پر باندھتے

تھے۔"

ہشام بن سعد، عطاء خراسانی سے روایت کرتے ہیں کہ میں نے سعید بن مسیب سے کہا:

إن عکرمة مولی ابن عباس يزعم أن رسول الله صلى الله عليه وسلم تزوج ميمونة

، وهو محرم ، فقال : كذب²⁰

"عکرمہ کا گمان ہے کہ رسول اللہ ﷺ نے حالت احرام میں میمونہؓ کے ساتھ شادی کی انہوں نے جواب دیا کہ انہوں نے جھوٹ کہا۔"

فطر بن خلیفہ کا بیان ہے:

قلت لعطاء : إن عكرمة يقول : قال ابن عباس : سبق الكتاب المسح على الخفين ، فقال : كذب عكرمة ، سمعت ابن عباس يقول : امسح على الخفين ، وإن خرجت من الخلاء²¹

"میں نے عطاء سے کہا کہ عکرمہ کہتے ہیں کہ موزوں پر مسح کو قرآن کے احکام نے باطل اور منسوخ کر دیا ہے عطاء نے کہا انہوں نے جھوٹ کہا میں نے ابن عباسؓ سے سنا ہے، وہ کہتے تھے کہ خفین پر مسح کرو، اگرچہ تم بیت الخلاء سے نکلو۔"

اسحاق بن عیسیٰ الطبرانی کا بیان ہے:

سألت مالك بن أنس ، قلت : أبلغك أن ابن عمر ، قال لنافع : لا تكذب علي كما كذب عكرمة علي عبد الله بن عباس ؟ قال : لا ، ولكن بلغني أن سعيد بن المسيب قال ذلك لبرد مولاہ²²

"میں نے مالک بن انس سے پوچھا کہ آپ کو ابن عمرؓ کے اس قول کا علم ہے کہ مجھ پر اس طرح کا جھوٹ نہ باندھو جس طرح عکرمہ ابن عباسؓ پر جھوٹ باندھتے ہیں، مالک نے کہا نہیں، مجھے اس کا علم نہیں، البتہ سعید بن مسیب اپنے غلام برد سے ایسا کہتے تھے۔"

ابوالاسود الدؤلی کہتے ہیں:

كان عكرمة قليل العقل خفيفا كان قد سمع الحديث من رجلين وكان إذا سئل حدث به عن رجل ثم يسأل عنه بعد ذلك فيحدث به عن الآخر²³

"عکرمہ میں فہم و دانائی کم تھی جب ان سے کوئی حدیث پوچھی جاتی جس کو انہوں نے دو آدمیوں سے سنا ہوتا تو وہ اس کو کبھی ایک کی طرف منسوب کر دیتے کبھی دوسرے کی طرف۔"

ابراہیم بن منذر، معن بن عیسیٰ سے روایت کرتے ہیں:

كان مالك بن أنس لا يرى عكرمة ثقة ، ويأمر أن لا يؤخذ عنه²⁴

"امام مالک، عکرمہ کو ثقہ نہیں سمجھتے تھے اور ان سے روایت کی ممانعت کرتے تھے۔"

امام ابن سعد فرماتے ہیں:

ليس يحتج بحديثه ، ويتكلم الناس فيه²⁵

"ان کی حدیث قابل حجت نہیں، لوگوں نے ان کے بارے میں کلام بھی کیا ہے۔"

محد لہین کے اقوال

ابو بکر مروزی کہتے ہیں میں نے امام احمد سے پوچھا:

یحتج بحدیث عکرمہ؟ فقال: نعم، یحتج به²⁶

"عکرمہ کی حدیث قابل حجت ہے؟ فرمایا: ہاں حجت کے قابل ہے۔"

ابو اسحاق السبعی کا بیان ہے:

سمعت سعید بن جبیر یقول: إنکم لتحدثون عن عکرمہ بأحدیث لو كنت عنده ما حدث بها. قال: فجاء عکرمہ فحدث بتلك الأحادیث كلها، قال: والقوم سکوت، فما تکلم سعید، قال: ثم قام عکرمہ، فقالوا: یا أبا عبد الله ما شأنک؟ قال: فعقد ثلاثین، وقال: أصاب الحدیث²⁷

"میں نے ایک مرتبہ ابن جبیر کو یہ کہتے ہوئے سنا کہ تم لوگ عکرمہ سے ایسی حدیثیں روایت کرتے ہو کہ اگر میں ان کے پاس ہوتا تو شاید ان کو وہ نہ بیان کرتے، اتفاق سے اس کے بعد ہی عکرمہ آگئے اور انہوں نے وہی حدیثیں بیان کیں تمام حاضرین خاموشی کے ساتھ سنا کیے، سعید بھی کچھ نہیں بولے، جب عکرمہ اٹھ گئے تو لوگوں نے ابن جبیر سے پوچھا ابو عبد اللہ یہ کیا اب آپ کیوں خاموش رہے، انہوں نے کہا عکرمہ نے صحیح بیان کیں۔"

حییب بن ابی ثابت فرماتے ہیں:

مر عکرمہ بعطاء وسعید بن جبیر، فحدثهم، فلما قام، قلت لهما: تنکران مما حدث شیئا؟ قال: لا²⁸

"ایک مرتبہ عکرمہ اور عطاء سعید کے یہاں گئے اور ان کو حدیثیں سنائیں جب وہ حدیث بیان کر کے اٹھ گئے تو میں نے ان دونوں سے پوچھا کہ عکرمہ نے جو کچھ بیان کیا ہے، اس میں کسی چیز سے آپ کو انکار ہے انہوں نے کہا نہیں۔"

عبدالرحمن بن ابی حاتم فرماتے ہیں:

سألت أبي عن عکرمہ مولی ابن عباس: کیف هو؟ قال: ثقة. قلت: یحتج بحدیثه؟ قال: نعم إذا روی عنه الثقات. والذي أنکر علیه یحیی بن سعید الأنصاری ومالك فلسب رأیه، قیل لابی: فموالی ابن عباس؟ فقال: کریب وسمیع وشعبة وعکرمہ، وعکرمہ أعلامهم. قال: وسئل أبي عن عکرمہ وسعید

بن جبیر ایہما أعلم بالتفسیر ؟ فقال : أصحاب ابن عباس عیال علی
عکرمہ²⁹

"میں نے اپنے والد سے سوال کیا کہ عکرمہ کیسے ہیں، انہوں نے جواب دیا ثقہ ہیں، میں نے
پوچھا ان کی احادیث لائق احتجاج ہیں، فرمایا ہاں جب وہ ثقات سے روایت کریں، یحییٰ بن
سعید اور امام مالک نے ان کی روایت کا نہیں؛ بلکہ ان کی رائے کا انکار کیا ہے، ان سے پوچھا
گیا ابن عباس کے اور غلاموں کا کیا حال ہے، فرمایا عکرمہ ان سب میں بلند مرتبہ ہیں۔"
حافظ ابن عدی لکھتے ہیں:

لم أخرجها هنا من حديثه شيئا لان الثقات إذا روي عنه ، فهو مستقيم
الحديث إلا أن يروي عنه ضعيف . فيكون قد أتى من قبل الضعيف لا من قبله
، ولم يمتنع الأئمة من الرواية عنه ، وأصحاب الصحاح أدخلوا أحاديثه إذا روي
عنه ثقة في صحاحهم ، وهو أشهر من أن احتاج أن أخرج له شيئا من حديثه
، وهو لا بأس به³⁰.

"اس موقع پر ان کی کوئی حدیث بیان کرنے کی ضرورت نہیں، ثقات ان سے جو روایت
کرتے ہیں وہ سب روایت صحیح اور درست ہیں، ائمہ حدیث نے ان کی روایت سے منع
نہیں کیا ہے اور اصحاب صحاح نے ان کی روایات کو صحاح میں داخل کیا ہے، ان کی شخصیت
اس سے بلند ہے کہ میں ان کی احادیث کو ثبوت میں پیش کروں، ان کی روایت میں کوئی
حرج نہیں۔"

جابر بن زید کہتے تھے:

عکرمہ من أعلم الناس قال وعکرمہ حمل عنا أهل العلم الحديث والفقہ في
الاقاليم كلها أعلم أحدا ذمه بشيء إلا بدعابة كانت فيه³¹
"عکرمہ لوگوں میں سب سے زیادہ جاننے والے ہیں..... فرمایا عکرمہ وہ شخص ہیں جن
کے سرچشمہ علم سے اہل علم نے ساری دنیا میں حدیث اور فقہ پھیلائی ہے، مجھے ان میں
سوائے تھوڑی سی ظرافت کے اور کسی برائی کا علم نہیں۔"

امام عجمی فرماتے ہیں:

مكي ، تابعي ، ثقة ، برئ مما يرميه به الناس من الحرورية³²

"مکی تابعی اور ثقہ ہیں، اور خارجیت کی تہمت سے جو لوگ ان پر لگاتے ہیں بری ہیں۔"

امام بخاری فرماتے ہیں:

لیس أحد من أصحابنا إلا وهو يحتج بعكرمة³³

"ہمارے تمام اصحاب کے ہاں عکرمہ قابل حجت ہے۔"

امام نسائی فرماتے ہیں:

ثقة³⁴ حافظ ابن حبان نے انہیں اپنی کتاب "الثقات" میں شمار کیا ہے³⁵۔

خلاصہ تحقیق

تمام علماء و محدثین کا عکرمہ کی جلالتِ شان کی صداقت پر اتفاق ہے، ان کی صداقت کی ناقابل انکار شہادت یہ ہے کہ خود سیدنا عبد اللہ بن عباس رضی اللہ عنہما کو جن کے دامن میں رہ کر عکرمہ نے تربیت اور پرورش پائی نیز ان مذکورہ بالا تمام اقوال و اسناد کے بعد عکرمہ کی علمی عظمت میں کسی شک و شبہ کی گنجائش باقی نہیں رہ جاتی۔ بلکہ جن ائمہ نے ان پر جرح کی ہے وہ بھی ان کی احادیث قبول کرنے سے بے نیاز نہ رہ سکے، ان کی احادیث حسن ہیں۔

اسحق بن عیسیٰ الطبرانی کا بیان ہے:

سألت مالك بن أنس أبلغك أن بن عمر قال لنافع لا تكذب علي كما كذب

عكرمة علي بن عباس قال لا ولكن بلغني أن سعيد بن المسيب قال ذلك لبرد

مولاه³⁶

"میں نے مالک بن انس سے پوچھا کہ آپ کو ابن عمر کے اس قول کا علم ہے کہ مجھ پر اس

طرح کا جھوٹ نہ باندھو جس طرح عکرمہ ابن عباس پر جھوٹ باندھتے ہیں، مالک نے کہا

نہیں، مجھے اس کا علم نہیں، البتہ سعید بن مسیب اپنے غلام برد سے ایسا کہتے تھے۔"

امام یحییٰ بن معین کو عکرمہ سے اتنی عقیدت تھی کہ ان کے متعلق کسی قسم کا سوء ظن

روانہ رکھتے تھے اور کہا کرتے تھے:

إذا رأيت إنسانا يقع في عكرمة وفي حماد بن سلمة فاتهمه على الإسلام³⁷

"جب میں کسی شخص کو عکرمہ اور حماد بن سلمہ کے بارہ میں عیب چینی کرتے ہوئے سنتا

ہوں تو مجھے اس کے اسلام میں شک ہو جاتا ہے۔"

ابو عبد اللہ محمد بن نصر المروزی کا بیان ہے:

قد اجمع عامة أهل العلم بالحديث على الاحتجاج بحديث عكرمة واتفق على

ذلك رؤساء أهل العلم بالحديث من أهل عصرنا منهم احمد ابن حنبل وابن

راهويه ويحيى بن معين وأبو ثور ولقد سألت إسحاق بن راهويه عن الاحتجاج

بحدیثہ فقال عکرمة عندنا امام الدنيا تعجب من سؤالي إياه وحدثنا غير واحد
أهم شهدوا يحيى بن معين وسأله بعض الناس عن الاحتجاج بعكرمة فأظهر
التعجب³⁸

"عکرمہ کی احادیث سے احتجاج پر تمام علمائے حدیث کا اجتماع ہے، ہمارے زمانہ کے تمام
ممتاز محدثین، احمد بن حنبل، ابن راہویہ، یحییٰ ابن معین اور ابو ثور وغیرہ کا اس پر اتفاق
ہے، میں نے ابن راہویہ سے ان کی روایات سے احتجاج کے بارے میں پوچھا انہوں نے
میرے سوال پر متعجب ہو کر کہا، عکرمہ ہمارے نزدیک ساری دنیا کے امام ہیں، بعض
اور لوگوں نے یحییٰ بن معین سے یہی سوال کیا تو انہوں نے بھی اس سوال پر تعجب کا اظہار
کیا۔"

حافظ ابن مندہ لکھتے ہیں:

أما حال عكرمة في نفسه فقد عدله أمة من نبلاء التابعين فمن بعدهم وحدثوا
عنه واحتجوا بمفاريده في الصفات والسنن والاحكام روى عنه زهاء ثلاثمائة
رجل من البلدان منهم زيادة على سبعين رجلا من خيار التابعين ورفعائهم
وهذه منزلة لا تكاد توجد لكثير أحد من التابعين على أن من جرحه من الائمة
لم يمسك من الرواية عنه ولم يستغنوا عن حديثه وكان يتلقى حديثه بالقبول
ويحتج به قرنا بعد قرن واماما بعد امام إلى وقت الائمة الاربعة الذين اخرجوا
الصحيح وميزوا ثابته من سقيمہ وخطأه من صوابه واخرجوا روايته وهم البخاري
ومسلم وأبو داود والنسائي فاجمعوا على اخراج حديثه واحتجوا به على أن
مسلمًا كان اسوأهم رأيا فيه وقد أخرج عنه مقرونا وعدله بعد ما جرحه.³⁹

"اکابر تابعین کی بڑی تعداد اور تبع تابعین نے عکرمہ کی تعدیل کی ہے، ان سے احادیث
روایت کی ہیں، ان کی منفرد روایتوں سے صفات سنن اور احکام میں احتجاج کیا ہے، ان سے
تین سو سے زیادہ اشخاص نے روایتیں کی ہیں، جن میں ستر سے زیادہ بڑے اور خیار تابعین
ہیں، یہ وہ مرتبہ ہے جو کسی تابعی کو حاصل نہیں، جن ائمہ نے ان پر جرح کی ہے وہ بھی ان
کی احادیث قبول کرنے سے بے نیاز نہ رہ سکے، ان کی احادیث حسن قبول کے ساتھ لی جاتی
ہیں، ابتداء یعنی تابعین کے دور سے لے کر ائمہ اربعہ یعنی بخاری، مسلم، ابو داؤد اور نسائی کے
زمانہ تک ائمہ نے ان کی صحیح روایات لے کر ثابت و ستیم اور صحیح روایات میں امتیاز قائم کیا
ہے اور ان کی روایات سے قرناً بعد قرن اور اماماً بعد امام احتجاج ہوتا چلا آیا ہے اور چاروں ائمہ
نے ان کی روایات لی ہیں اور ان سے احتجاج کیا ہے، امام مسلم ان کے متعلق اچھی رائے نہ

رکھتے تھے، اس کے باوجود انہوں نے ان کی روایتیں لی ہیں، اور جرح کے بعد ان کی تعدیل کی ہے۔"

خلاصہ

چند غیر مستند بیانات کے علاوہ ہے تمام علماء و محدثین کا عکرمہ کی جلالتِ شان کی صداقت پر اتفاق ہے، سیدنا عبداللہ بن عباس رضی اللہ عنہما نے عکرمہ کے ذاتی ذوق و شوق اور ابن عباس کی توجہ نے ان کی علم کا دریا بنادیا ان کے زمانہ میں غلاموں میں کیا بڑے بڑے شرفاء اور نجباء میں بھی کوئی ان کا ہمسرنہ تھا، ان تمام اقوال و اسناد کے بعد عکرمہ کی علمی عظمت میں کسی شک و شبہ کی گنجائش باقی نہیں رہ جاتی۔ تفسیر، حدیث، فقہ جملہ علوم میں انہیں درجہ امامت حاصل تھا۔ تمام محدثین ان کی صداقت اور ان کے کمالات علمی کے معترف تھے اور ان کی روایات قبول کرتے تھے۔

حواشی و حوالہ جات

- 1 بربر شمالی افریقہ کا مشہور و معروف قبیلہ ہے۔ (السعانی، عبدالکریم، الأناساب ۲: ۱۳۰، دائرة المعارف العثمانیہ، حیدرآباد، ۱۳۸۲ھ)
- 2 المرزی، أبو الحجاج یوسف بن عبدالرحمان، تہذیب الکمال فی أسماء الرجال ۲۰: ۲۶۵، مؤسسہ الرسالہ، بیروت، ۱۳۰۰ھ / ۱۹۸۰ھ
- 3 ابن سعد، محمد بن سعد بن منیع البغدادی، طبقات ابن سعد ۲: ۳۲۵، دار صادر بیروت (س۔ن)
- 4 الذہبی، شمس الدین عثمان بن قنماز، تذکرۃ الحفاظ ۱: ۷۳، دار الکتب العلمیہ، بیروت ۱۳۱۷ھ
- 5 تہذیب الکمال ۲۰: ۲۶۵
- 6 نفس مصدر
- 7 سورة الاعراف ۷: ۱۶۴
- 8 ابن سعد، أبو عبداللہ محمد بن سعد، طبقات ابن سعد ۵: ۲۸۹، مکتبہ العلوم والحکم، مدینہ منورہ، ۱۴۰۸ھ
- 9 الفسوی، یعقوب بن سفیان، المعرفۃ والتاریخ ۲: ۱۶، مؤسسۃ الرسالہ، بیروت، ۱۴۰۱ھ
- 10 تہذیب الکمال ۲۰: ۲۶۹
- 11 طبقات ابن سعد ۵: ۲۸۹
- 12 نفس مصدر
- 13 طبقات ابن سعد ۵: ۲۸۹

- 14 الجرجانی، ابن عدی، الکامل ۶: ۴۷۳، دارالکتب العلمیہ، بیروت، ۱۴۲۵ھ
- 15 طبقات ابن سعد ۲: ۳۸۵
- 16 نفس مصدر ۵: ۲۹۳
- 17 طبقات ابن سعد ۵: ۲۹۳ -- تہذیب الکمال ۲۰: ۲۸۵
- 18 تذکرۃ الحفاظ ۱: ۷۴
- 19 طبقات ابن سعد ۵: ۱۳۵
- 20 ابن عساکر، ابوالقاسم علی بن الحسن، تاریخ دمشق ۴۱: ۱۱۱، دارالفکر للطباعة والنشر والتوزیع، ۱۴۱۵ھ
- 21 الجرجانی، أبو أحمد بن عدی، الکامل ۶: ۴۷۳، الکتب العلمیہ، بیروت، لبنان، ۱۴۱۸ھ / ۱۹۹۷ء
- 22 تہذیب الکمال ۲۰: ۲۸۳
- 23 ابن عساکر، ابوالقاسم، علی بن الحسن، تاریخ دمشق ۴۱: ۹۹، دارالفکر للطباعة والنشر والتوزیع، ۱۴۱۵ھ / ۱۹۹۵ء
- 24 تہذیب الکمال ۲۰: ۲۸۳
- 25 طبقات ابن سعد ۵: ۲۹۳
- 26 تاریخ دمشق ۴۱: ۱۰۳
- 27 طبقات ابن سعد ۵: ۲۸۸
- 28 نفس مصدر
- 29 امام رازی، عبدالرحمن بن محمد، الجرح والتعديل ۷: ۹، مجلس دائرة المعارف العثمانیہ، حیدرآباد الدکن، ۱۲۷۱ھ
- 30 الکامل ۶: ۴۷۳
- 31 ابن حجر، ابوالفضل احمد بن علی، تہذیب التہذیب ۷: ۲۷۲، دائرة المعارف النظامیہ، الہند، ۱۳۲۶ھ
- 32 ابن شایبہ، أبو حفص عمر بن أحمد، تاریخ أسماء الثقات ۲: ۱۴۵، الدار السلفیہ، کویت، ۱۴۰۲ھ / ۱۹۸۲ء
- 33 امام بخاری، أبو عبد اللہ محمد بن اسماعیل، التاريخ الكبير، ترجمہ (۲۱۶) دائرة المعارف النظامیہ، الہند (س-ن)
- 34 تہذیب الکمال ۲۰: ۲۸۳
- 35 ابوحاتم، محمد بن حبان البستی، الثقات ۵: ۲۲۹، دائرة المعارف النظامیہ، الہند، ۱۳۹۳ھ
- 36 تاریخ دمشق ۴۱: ۱۰۸
- 37 الحموی، شہاب الدین ابو عبد اللہ یاقوت بن عبد اللہ الرومی، معجم الأدباء ۴: ۱۶۳۰، دار الغرب الاسلامی، بیروت، ۱۴۱۴ھ
- 38 تاریخ دمشق ۴۱: ۱۹۸
- 39 ابن حجر، أبو الفضل أحمد بن علی، تہذیب التہذیب ۷: ۲۷۰، مطبعہ دائرة المعارف النظامیہ، ہند، ۱۳۲۶ھ